

လောကဂီတ

ဦးသော်ဇင်



ပထမပိုင်း

အလွေ့ကျပ်နိုးမာလာ

စည်တော်သံ

၁

အောင်ပါစေ ...
 သပြေညိုဆိုတဲ့ ပန်းရယ်နှင့်
 ရေချမ်းကို လောင်း။

၂

ရွှေဘုန်းတော် တိုးပါလို့
 ရွှေမိုးတွေ ရွာ၊
 နိုင်ငံတော် ပြည်ရေးက
 သာလှတယ်လေး။

၃

ရွှေဘုန်းတော် ထွန်းပါလို့
 နေဝန်းတည့် ပေါ်၊
 နိုင်ငံတော် ပြည်ရေးက
 သာလှတယ် လေး။

၄

ရန်ကြီးအောင် ကုန်းဘောင်မြို့ကျေး၊
နေညိုညို၊ စည်တော်သံချိုလှတယ်
ယွန်းကြစို့ လေး။

၅

တွေးမှတ်ကြနော်
ပြည်ကျော်တဲ့ သမိုင်း၊
ရွှေစည်တော် အောင်သံပေးတယ်
အေးပေါ့လူတိုင်း။

၆

ရန်ကြီးအောင်၊ ကုန်းဘောင်သ
ငါးမည်ရ ပြည်ရွှေဘို၊
ဘေးရန်က ပြို၊
မုဆိုး ဘို ...
ရန်ပျိုတဲ့ နာသိဃီ
ဘိုးတောင့်ဒေသ။

၇

ရန်ကြီးအောင် တဘောင်သလို့
တန်ဆောင်လ ပုဏ္ဏမီ၊
လက်ရုံးတော် ဘုန်းရှိန်တောက်

သုံးကြိမ်မြောက် ညီ၊
ရွှေဘိုဆီ မထိတဲ့ လူစား၊
ချစ်ညို မင်းဟန်တု
သင်း ရန်ပြု ရှား။

၈

ရဲမက်တော် ခြောက်ကျိပ်ကိုးနှင့်
ရန်မျိုးပ လိုလိုအောင်၊
ကုန်းဘောင်ဆက် မင်း၊
ပွင့်လင်းရယ် သာ
ရွှေဘုန်းတော် ထိန်ထိန်ဖြာလို့
ရန်တကာ ပျက်ပြိုကင်းတယ်
ဘုန်းရောင်က လင်း။

၉

ထီးတစ်ရာ ခိုလာရတဲ့
နာသိဃ် ရန်ကြီးအောင်၊
မြို့များ ကုန်းဘောင်၊
မြန်အခေါင်
ရန်မမှောင် စကြာလှည့်တယ်
ဘုန်းနယ်ချဲ့ စိုး။

အိုးစည်သံ

၁

ရွှေအိုးစည်လွယ်၊
 *လှိုင်ဖယ်ဖယ် တီးပါလို့
 လက်သီးကို ရွှေချ မယ်။

၂

နန်းသုံးတော်ခံ
 ငယ်ကျွန်ရံပ ရှေ့တော်ပြေး
 ယဉ်ကျေးပါဘိတယ်၊
 ဘွဲ့ရပုံ နှင်း လို့ရယ်
 ကျွန်ရင်းလေး မှန်လှတယ်။

၃

ရွှေဗျာ ရွှေဗျာဒိတ်ကယ်နှင့်
 တံဆိပ် တံဆိပ်ခံ
 ရွှေတိုင်းနိုင်ငံ ပြည်တော်တွင်း
 ဖျော်ဖြေရန် ဖော်တစ်သင်းတို့
 ရွှေနားတော် သွင်းရပါတယ်
 ဆောင်သီဟာ နန်းမြင့် ဘုံ လယ်။

၄

မိုးလားကွဲ့ မောင်တို့ မောင်တို့၊
 လေလားကွဲ့ မောင်တို့ မောင်တို့၊

၅

ဘုန်းတော်ထွန်းလို့ လေးကျွန်းသာ၊
 ရွှေမြို့အောင်ချာ နတ်ပြည်အလား။

၆

ဘုန်းတော်ကြီးလို့ သက်တော်ရှည်၊
 တို့တစ်တွေ ရေချမ်းအိုးကြီး။

၇

အိုးစည်များ ကျက်သရေ၊
 ကမ္ဘာသင်္ချေ ပြောလို့ မဆုံး။

၈

ဖန်ပြာခွက်နှင့် ကျောက်စက်ရေ၊
အမောပြေအောင် တိုက်ပဲ့ မမ။

၉

ဟေးလား မောင်တို့ ဝါး။

မ

ဗုံကြီးသံ

၁

နေမင်းရယ် ညို
ရွှေဗုံသံ ချိုပါလှတယ်
ယွန်းကြစို့လေး။

၂

ရှုလိုက်ကြနော်၊ မျှော်လိုက်ကြစမ်း၊
တိမ်ယံမှာ ဗုံသံလှိုင့်တယ်၊ မိုးနိမ့် ခမန်း။

၃

တီးလိုက်ပါတဲ့ ဗုံကြီးသံ
ထက်ကောင်းကင် ဝေဟင်စွန်းမှာ
လွမ်းစေဖို့ ဖန်လေ့၊
သိကြားမင်းရယ်တဲ့ ဘုံဗိမာန်

အယူခံ ဗုံသံ တက်တယ်
မိုးကျက်ကျက် ညံလေ့။

၄

ပိုး ပုဆိုးရယ်နှင့် ဗုံကြိုးလွယ်
*ရွှေဗုံသယ် လူတစ်ရှဉ်းရယ်
မွေးတတ်လေခြင်း။

၅

*ရွှေဗုံသယ် လူပျိုပေါက်
လေးယောက်တဲ့ တူပျော်ပျော်၊
ဗုံညိုကို လက်တင်ခလို့
တီးလိုက်ကြနော်လေ့။

၆

တီးလက်သံချို ...
မောင့် ဗုံညို ရွှေပိန်းငယ်
နန်းမြေထိ ဟိန်း။

၇

မောင့် ဗုံညို အစာကောင်းလို့
မောင်းသံလို ဟီ၊

ချစ်ကြိုးသီတဲ့ ပင်ကိုလှရယ်
မင်းကြွခဲ့ဦး။

၈

ရွှေဘို ချဉ်ပေါင်
ဖူးခေါင်ညွန့် ဖွေးဖွေး၊
လင်းကွင်းရယ် သာခေါင်နှင့်
ဗုံညီနောင် မြည်ပါဘိတယ်
နန်းတော်ထိ မွှေး ... လေ့။

၉

သည်ဗုံကို ဘယ်ဈေးက
ဝယ်ခဲ့တယ် လေး၊
နန်းတော်ရှေ့ တောင်
ရွှေညောင်ပင် သာတဲ့ဈေးက
ဘော်သာခွာ ပိဿာပေးလို့
ဝယ်ခဲ့တယ်လေး။

၁၀

ဗုံပွဲကိုတဲ့ ရှုလှည့်ပါ၊
ပြတင်းရယ် လေသာပေါက်က
မေးထောက်လို့မှာ၊
မယ်မလာ

လိပ်ပြာကိုစေတဲ့လားကွယ်
ဘုန်းမယ့် ကိုယ်စား။

၁၁

ရွှေနားတောင်းကိုလှ
ဗုံခေါင်းလောက် ဝတ်စေ့မယ်၊
ဗုံကြီးသည် လိမ်လည်လှည့်လို့
နားချဲ့မိတယ်၊
ရွှေကိုကွယ် မဆိုထားနှင့်
ငွေကိုကွယ် မဆိုထားနှင့်
သူ့နားမှ ရွှေပေရွက်ကို
ပေးရက်ကဲ့လား။

၁၂

တစ်တော ဝင်ဝင်
တစ်ပင် ထွက်ထွက်
တစ်ခက် ခိုခို
ရောက်ဖူးတယ်ဆိုရအောင်
ပြည်ရွှေဘို ပျို့ငယ်ကြိုက်တယ်
လိုက်ခဲ့ကွယ်လေး။

၁၃

ပြည်ရွှေဘို မြို့တော်မြောက်ဆီက

ချောင်းပေါက်လို့ မကူးနိုင်၊
 ပလွေတို သျှောင်မှာ ထိုးတယ်
 ချောင်းရိုးက မှိုင့်၊
 မမလေးရဲ့ နှင်းဆီခိုင်
 တစ်ဆိတ်စာ မောင်ကိုင်ရရင်
 ကူးနိုင်ရဲ့လေး။

၁၄

ပြည်ရွှေဘို မြို့မြောက်ပါးမှာလှ
 နွားကျောင်းတဲ့ မပဇာ၊
 နဘူးနွယ် ဟိုချုံရိပ်က
 ဆေးလိပ်လို့လာလေ့၊
 မင့်မောင်လေးမှာတဲ့ ဆေးမပါ
 မပဇာ သူပါသေးရဲ့
 ဆေးလိပ်တို တစ်ညိုလောက်ကို
 ရော့ ... သောက်တော့ပေး။

၁၅

ချောင်းရေက လျှံ၊
 ကန်ရေက တိုး၊
 ကြိုလာပါနှင့် ရွှေသျှောင်ရစ်ကယ်
 ရေနစ်မှာစိုး။

၁၆

ရွှေဘိုမြို့ ပြည်တည်ထောင်
မင်းမြတ်ညီနောင် အောင်စည်ဟိန်းတယ်
ဘေးရန်က ငြိမ်း။

ဗုံရှည်သံ

၁

မိုးပေါ်မှာ ကြယ်တစ်လုံး
တိမ်ဖုံးပါလို့ လမသာ
သာတော့ခါ သာပါလိမ့်
နတ်ဒေဝါ သူဖန်ဆင်းတယ်
ဖိုးရွှေလမင်း။

၂

ပျိုလေးတို့ အိမ်အောက်
ဝါကောက်လို့ ဝါဖန်၊
ဗိုင်းငင့်လို့ ရှည်ပြန်
လက်ခတ်သံ ညံလိမ့်ထင့်လေး။

၃

ဆေးတံတို တစ်ညှို့လောက်
 ရော့ ... သောက်တော့ပေး၊
 မယူလိုက်ရင်လှ မိုက်လို့ထင်
 ယူလိုက်ရင်လှ ကြိုက်လို့ထင်
 ဆေးတံတို တစ်ညှို့လောက်
 အလိုဗျာ ...
 ရော့ ... သောက်တော့ပါတဲ့ပေး။

၄

မိုးပေါ်မှာ ကြယ်တွေ ဝင်းလို့
 လမင်းက ထိန်လို့သာ၊
 လမင်းနှင့် ကြယ်တာရာရယ်
 ဘယ်ဟာက ကြီးပါလိမ့်
 ဘယ်ဟာက နီးပါလိမ့်လေး။

ဗုံတိုသံ

၁

သျှောင်ကြီးဗွေ ပျိုနဲ့ညား
 လားလားမျှ မကြာခင်၊
 မွေးမယ်ရှင် ငါ့အိမ်တွင်းက
 ဆင်းကွယ် နှင်လေ့၊
 ဘယ်တွက်ကြောင့် မွေးမယ်ရှင်၊
 ဆင်းကွယ်တဲ့ နှင်၊
 ပြစ်ရှိရင် ရွှေသျှောင်ထုံးကို၊
 ဆုံးမပါလေး။

၂

နင့်လူမှာ ကာလသားဟာမို့
 သောက်စားမှု အတန်ပို၊
 ဓားမြှောင်ကို ခါးမှာညှပ်

ခိုးတတ်တယ်ဆိုလေ့၊
 ဆင်းကြပါဆို ...
 ငါတို့မှာ လူအိုမို့၊
 အမှုကို ရိုသေရတယ်
 ဆင်းကြပါလေး။

၃

မွေးမယ်ရှင် ကျွန်ုပ် ပြောမယ်
 သဘောကျ နားထောင်၊
 လက်ညှိုးမှာ ကြောင်ညီနောင်ကြောင့်
 သန်းခေါင်ကျော် လေပြည်ထ
 ခိုးရသလေး။

၄

ငါဆိုရင် စိတ်မဆိုးနှင့်
 ခိုးတတ်တဲ့ ကြောင်ညီနောင်
 မကြွအောင် အမေ ပြောမယ်
 ဘောစိုက်လို့ ထောင်လေ့၊
 မကြွအောင်
 လက်ညှိုးကို ရှေ့ဆောင်လို့
 ကြောင်နှစ်ကောင် သည်မျက်ရိုးက
 ထိုးဖောက်စို့လေး။

၅

တိုက်တွင်းလှောင် ခတ်ခြေချင်း
 ကိုးကွင်းကျွတ် ဆိုတဲ့ကြောင်
 ရွှေတစ်ထောင် ပျို့မောင်ပေးလို့
 ထိုးရသလေး။

၆

ကြောင်ညီနောင် အောင်တန်ခိုး
 နှိုးလိုရင် ရှိန်းဆာယာ
 လျှိုဖြစ်ရင် ကျော်တစော
 အောချု ထိုက်စွာလေ၊
 မွေးမာတာ
 သေးသေးရယ် မထင်ပါနှင့်
 ဆယ့်ငါးတာ တိုင်ထိပ်ဖျားကို
 လွှားထွက်တဲ့ဆေး။

နတ်ဒိုးသံ

၁

အတူလေးရယ်တဲ့ ယဉ်ကာပြိုင်
 ဖဲမွေ့ရာ ရွှေကော်ဇော
 ရောနှောလို့ ထိုင်၊
 ပျိုတိုင်းကြိုက်ပါတဲ့ နှင်းဆီခိုင်
 ခွင်လုံးပိုင်ပါတဲ့ ဇာတ်တော်သား၊
 ဝေးရာကရှား။

၂

ချစ်လို့ရယ်ထင် ယဉ်ရှာရောသလား
 ကြိုက်လို့ရယ်ထင် ယဉ်ရှာရောသလား
 ကိုကြီးကျော်ရေ ... ဗျို ဗျို ဗျို၊
 မောင်ကြီးကျော်ရေ ... ဗျာ ဗျာ ဗျာ၊
 သည်ဇမ္ဗူပြိုင်ဘက်ရှား၊ မိုးကျနတ်သား။

၃

မြောင်းတူးရွာ လျှောက်ပါလို့
 အနောက်ရွှေဂူနီ ဝေးပြန်ခဲ့ပြီ၊
 ညနေဆီ ဂူနီကြော့ စံကွန်း၊
 ကိုကြီးကျော် ပလီရိုက်တယ်
 ဆေးစိုက်တဲ့ ကျွန်း။

၄

ကောက်ကလိမ် ကောက်ကလိမ်
 ကောက်တဲ့ ကောက်ကလိမ်၊
 ကောက်ကလိမ် ကလိမ်လစ်
 ချင်းတွင်း ချင်းတွင်းမြစ်ကယ်နှင့် လေး၊
 ချင်းတွင်းမြစ်ကယ်နှင့် မြောင်းတူးရွာ
 သာလွန်းလှလေး။

၅

မနိုင်တဲ့ တနိုင်၊
 ကိုကြီးကျော် ငယ်ကချစ်
 ကွမ်းအစ်တော်ကိုင်၊
 မနိုင်လို့ ကျကွဲ၊
 ကိုကြီးကျော် ငယ်ကချစ်မို့
 ဆိုဖြစ်နိုင်ဘဲ။

၆

စိစိတဲ့ ရီရီ၊
 ရွှေပြုံးဆို ပွဲတော်ကြီး
 နီးပြန်ခဲ့ပြီ၊
 ပျိုလေးတို့နှင်းဆီ
 မင်းညီနောင် လှေကလေးနဲ့
 ဆီးကြိုလှည့်လေး။

၇

တက်ပြင်တဲ့ ရွက်ပြင်၊
 ရွှေပြုံးဆို ရွာအနောက်က
 ချောင်းပေါက်ကိုဝင်၊
 မိုးသက်ကယ် လေဆင်၊
 ပြန်ခင်မယ် ထင်ဘူး၊
 ပျိုတို့မောင် နှစ်ကိုယ်ကူး
 လောင်းညိုက လူး။

၈

ဘယ်စိစိတဲ့ ညာစိစိ၊
 ရွှေပြုံးဘက်ကိုချီ၊
 ညနေရီ ဆိတ်စိ ကျွန်မ
 တိတ်တိတ်လေး ဖူးချင်လှလို့
 မဖူးရပါလို့၊ ရွှေပြုံးဘက်ကငို

နေညိုညို၊ ရွှေကိုယ်ညိုနဲ့၊
ပျိုတို့မောင် ငယ်ကကျွမ်းကို
လွမ်းလှချည်ရဲ့။

၉

ရွှေပြုံး ရွှေပြုံး
မြို့ပင် တစ်မြို့လုံးငယ်နှင့် လေး၊
ရွှေပြုံးစည်တဲ့ရွာ သာလွန်းလှလေး၊

၁၀

သပြေပင် သပြေပင်
ရွှေပြုံး သပြေပင်၊
သပြေပင် ညွန့်ရှင်ခက်သေး၊
ဖြာချည့်လေး။

၁၁

သပြေ ပန်းကိုလှ
လက်လှမ်းတဲ့ ကိုင်ကာ၊
မင်းညီနောင် ပန်လို့သွားရင်
နားပြည့်အောင်ပါ၊
တောင်ပုပ္ပားရယ်က
မယ်ဘုရား သူ့သည်းချာငယ်
ယဉ်ပါဘိ ကြော့ရှင်း၊

ပုဆိုး ပန်းနီလွင်နှင့်
 ပေါင်းကြယ်ပြင် ရွှေချောင်ပွမှာ
 ထုံးမြိတ်စကွင်း။

ပြောသံ

၁

အရှေ့ကို လျှောက်ပါလို့
 အနောက်ကိုတဲ့ မျှော်လိုက်ရင်
 ရွှေတံခွန် ကုက္ကားနှင့်
 ဘုရားကိုမြင်၊
 မမလေး ပျို့ဥယျာဉ်
 အဝင် သာပေ တောင်း၊
 ဗောဓိ ရွှေကျောင်း။

၂

အရှေ့ကို လျှောက်ပါလို့
 အနောက်ကိုတဲ့ မျှော်လိုက်ရင်
 ရွှေတံခွန် ကုက္ကားနှင့်
 ဘုရားကိုမြင်၊

စာပလွေ မောင်မှာပိုက်ပါလို့
 ကျောင်းတော်ကိုတဲ့ လိုက်မယ်ပြင်
 ဘယ်စာ မောင်သင်မယ်တုံး၊
 မေလေးကို သံချိုနှောလို့
 ပြောခဲ့ပါဦး။

ဒိုးပတ်သံ

၁

ဗျာပါဆံက တစ်ဖက်တစ်ဆုပ်
မုတ်ပတီးက တစ်သွယ်နှစ်သွယ်
တို့မလေး ရွှေခြေချင်းက
ဝါဝင်းလှတယ်။

၂

အောင်ပင်လယ် နယ်ရွှေမိုင်းက
ယှဉ်မနှိုင်းသာတဲ့ ဒိုးပတ်သံကို
နာခံကွဲ့လေး၊
ခြံကယ်ကွာ၊ လောင်းနတ်သီဟာက
ဗိုလ်ညီလာ ရွှေစုံနှင့်
မြေတုန်အောင် ရွှေထွန်စီးတော့
မင်္ဂလာ လယ်တော်ကြီးမှာ
တီးစေ မိန့် ကြွေး။

ရေကင်းသံ

၁

မိုးသက်ကယ်ဆင်
မြစ်ပြင်နှင့် ကွာဝေး၊
လှိုင်း ဖွေးဖွေး။

၂

သဲငွေသောင်ပေါ်
ရွှေစင်ရော် ဝဲလို့ပျံတယ်၊
ကြင်ဖော်နှင့် ကွဲရောသလော့
မောင်နဲ့တူ ပူလိမ့်မယ်။

၃

အောက်ပြည် ရေတိုးလို့
ရွက်ကြိုး မနိုင်ပါလို့

လှိုင်းမောက်လို့မို၊
မမလေးက ကြောက်လို့ငို
မောင်ဘုန်းမို ဘယ့်နှယ်ကူးရမယ်
လောင်း လှေက လူး။

ဗုံထောက်သံ

၁

မြူတွေဖုံးပါလို့ မိုးလုံးညီ
 တိမ်နီတိမ်ဝါ တိမ်ပြာသန်းပါလို့
 ဘယ်ဝယ် မြောက်တောင် မျှော်ကာရမ်းတယ်
 လာလမ်းလေ သိတတ်နိုင်ဘူး။

၂

သင်းတပျံ့ပျံ့ ...
 နှင်းနဲ့တဲ့ ကြိုင်စွာ လှိုင်စွာ၊
 ဂေါ်ဖီပင်မင်း အင်ကြင်းရွှေဝါ၊
 ယင်းမာ ကြိုင်လှိုင် မြိုင်လုံးငယ်မွှေး။